

# PARLAMENT EWROPEW

2004



2009

*Dokument ta' sessjoni*

**A6-0062/2009**

25.2.2009

## **RAPPORT**

bi proposta għal rakkomandazzjoni tal-Parlament Ewropew lill-Kunsill dwar is-Shubija Strategika bejn l-Unjoni Ewropea u l-Brazil (2008/2288(INI))

Kumitat għall-Affarijiet Barranin

Rapporteur: Maria Eleni Koppa

**WERREJ**

**Pagna**

PROPOSTA GĦAL RAKKOMANDAZZJONI TAL-PARLAMENT EWROPEW LILL-KUNSILL .....	3
NOTA SPJEGATTIVA .....	9
PROPOSTA GĦAL RAKKOMANDAZZJONI LILL-KUNSILL (B6-0449/2008) .....	15
OPINJONI TAL-KUMITAT GĦALL-IŻVILUPP .....	18
RIŻULTAT TAL-VOTAZZJONI FINALI FIL-KUMITAT .....	21

## **PROPOSTA GĦAL RAKKOMANDAZZJONI TAL-PARLAMENT EWROPEW LILL-KUNSILL**

### **dwar is-Shubija Strateġika bejn l-Unjoni Ewropea u l-Brażil (2008/2288(INI))**

*Il-Parlament Ewropew,*

- wara li kkunsidra l-proposta għal rakkomandazzjoni lill-Kunsill magħmula minn Véronique De Keyser f'isem il-Grupp PSE dwar is-Shubija Strateġika bejn l-Unjoni Ewropea u l-Brażil (B6-0449/2008),
- wara li kkunsidra t-Titolu V tat-Trattat tal-Unjoni Ewropea,
- wara li kkunsidra l-Ftehma ta' Qafas ta' Koperazzjoni bejn il-Komunità Ewropea u r-Repubblika Federali tal-Brażil<sup>1</sup>,
- wara li kkunsidra l-Ftehma ta' Qafas ta' Koperazzjoni Interreġjonali bejn l-Unjoni Ewropea u l-Istati Membri tagħha min-naħa l-waħda, u s-Suq Komuni tan-Nofsinhar u l-Istati Membri tiegħu, min-naħa l-oħra<sup>2</sup>,
- wara li kkunsidra r-risoluzzjoni tiegħu tal-15 ta' Novembru 2001 dwar shubija globali u strateġija komuni għar-relazzjonijiet bejn l-Unjoni Ewropea u l-Amerika Latina<sup>3</sup>,
- wara li kkunsidra r-risoluzzjoni tiegħu tas-27 t'April 2006 dwar shubija msahha bejn l-Unjoni Ewropea u l-Amerika Latina<sup>4</sup>,
- wara li kkunsidra l-Komunikazzjoni tal-Kummissjoni bl-isem "Lejn Shubija Strateġika bejn l-UE u l-Brażil" (COM(2007)0281),
- wara li kkunsidra l-Istqarrija Kongunta tal-ewwel Samit bejn l-UE u l-Brażil, li sar f'Lizbona, fl-4 ta' Lulju 2007,
- wara li kkunsidra r-risoluzzjoni tiegħu tal-24 t'April 2008 dwar il-Hames Samit bejn l-Amerika Latina, il-Karibew u l-Unjoni Ewropea f'Lima<sup>5</sup>,
- wara li kkunsidra d-Dikjarazzjoni ta' Lima waqt il-Hames Samit bejn l-Amerika Latina, il-Karibew u l-Unjoni Ewropea f'Lima, il-Peru', fis-16 ta' Mejju 2008,
- wara li kkunsidra l-Istqarrija Kongunta tat-tieni Samit bejn l-UE u l-Brażil, li sar f'Rio de Janeiro, fit-22 ta' Diċembru 2008,
- wara li kkunsidra l-Artikolu 114(3) tar-Regoli ta' Proċedura tiegħu,
- wara li kkunsidra r-rapport tal-Kumitat għall-Affarijiet Barranin u l-opinjoni tal-Kumitat għall-Iżvilupp (A6-0062/2009),

- A. billi l-Brazil sar reġjun u protagonista globali dejjem aktar sinifikanti u wera li hu interlokutur prinċipali għall-UE,
  - B. billi l-Brazil u l-Unjoni Ewropea huma sħab li jharsu lejn id-dinja bl-istess mod, u jistgħu jippromwovu bidliet u soluzzjonijiet mad-dinja kollha,
  - C. billi l-ewwel Samit bejn l-UE u l-Brazil nieda s-Shubija Strategika bejn l-UE u l-Brazil, abbażi ta' rabtiet storiċi, kulturali u ekonomiċi mill-qrib tal-partijiet, u t-tieni Samit bejn l-UE u l-Brazil adotta Pjan ta' Azzjoni Kongunt biex ikun il-qafas għal azzjoni fis-Shubija Strategika tagħhom fuq perjodu ta' tliet snin,
  - D. billi s-sieħba għandhom l-istess valuri u prinċipji fundamentali bħad-demokrazija, l-istat ta' dritt, u l-promozzjoni tad-drittijiet tal-bniedem u l-libertajiet fundamentali, l-ekonomija tas-suq u l-koeżjoni soċjali, li jikkostitwixxu l-kundizzjonijiet bażiċi sabiex tiġi żviluppata s-Shubija Strategika,
  - E. billi l-prijoritajiet fuq l-aġendi taż-żewġ reġjuni nbidlu minhabba, inter alia, il-proċessi ta' integrazzjoni politika u ekonomika, ir-rata dejjem ikbar ta' globalizzazzjoni ekonomika u l-importanza tad-dibattitu dwar id-demokrazija, id-drittijiet tal-bniedem u l-ambjent,
  - F. billi l-Brazil kien minn ta' quddiem fl-integrazzjoni tal-Amerika t'Isfel permezz tat-twaqqif tal-Unjoni tan-Nazzjonijiet tal-Amerika t'Isfel (UNASUR),
  - G. billi s-Shubija Strategika se tipprovdi spinta sinifikanti biex sas-sena 2012 tiġi stabbilita zona ta' sħubija globali interreġjonali Ewro-Latina Amerikana proposta mill-Parlament fir-riżoluzzjoni tiegħu tas-27 ta' April 2006,
  - H. billi t-twaqqif tal-Assemblea Parlamentari Ewro-Latina Amerikana (EuroLat) kien pass deċiżiv lejn it-tishiġ tal-leġittimità demokratika u d-dimensjoni politika tar-relazzjonijiet bejn l-UE u l-Amerika Latina, u filwaqt li l-adeżjoni futura għal din l-Assemblea tal-Parlament Mercosur se ssaħħaħ lill-EuroLat fl-irwol tiegħu bħala forum permanenti għad-djalogu politiku bejn iż-żewġ reġjuni,
1. Jipprezenta dawn ir-rakkomandazzjonijiet lill-Kunsill:
- (a) is-Shubija Strategika għandha tkun parti mill-approċċ bireġjonali, u mill-perspettiva globali, tar-relazzjonijiet bejn l-Unjoni Ewropea, l-Amerika Latina u l-Karibew, li huma l-bażi tal-Assoċjazzjoni Strategika Bireġjonali li giet deċiża fis-Samits bejn l-UE, l-Amerika Latina u l-Karibew (LAC);
  - (b) il-mekkanizmi privileġġati għad-djalogu politiku li jiġu mis-Shubija Strategika għandhom jipprovdu spinta għar-relazzjonijiet ma' u bejn il-bosta proċessi ta' integrazzjoni reġjonali, bil-għan li jiġu salvagwardati l-valuri tas-Shubija Strategika u t-tishiġ tar-relazzjonijiet multilaterali fir-relazzjonijiet internazzjonali;
  - (c) is-Shubija Strategika għandha tipprovdi spinta għida għall-konkluzjoni tal-Ftehma ta' Assoċjazzjoni bejn l-UE u l-Mercosur, objettiv strateġiku tal-UE għat-tishiġ tar-relazzjonijiet ekonomiċi u kummerċjali, kif ukoll l-espansjoni tad-djalogu politiku u l-koperazzjoni bejn iż-żewġ reġjuni;

- (d) is-Shubija Strateġika għandha tipprovdi valur miżjud reali kemm fir-rigward tal-Ftehma ta' Qafas ta' Koperazzjoni attwali mal-Brazil, il-Ftehma ta' Qafas ta' Koperazzjoni attwali mal-Mercosur, kif ukoll il-Ftehma ta' Assoċjazzjoni futura mal-Mercosur;
- (e) l-iffukar tal-aġenda politika tas-Shubija Strateġika għandu jinkludi l-promozzjoni ta' strategiji kongunti li jindirizzaw l-isfidi globali, inklużi *inter alia* l-paċi u s-sigurtà, id-demokrazija u d-drittijiet tal-bniedem, il-bidla fil-klima, il-kriżi finanzjarja, id-diversità bijoloġika, is-sigurtà tal-enerġija, l-iżvilupp sostenibbli kif ukoll il-ġlieda kontra l-faqar u l-eskluzjoni;
- (f) multilateralizmu effettiv iffukat fuq is-sistema tan-Nazzjonijiet Uniti (NU) huwa l-aktar mod effiċjenti li bih jiġu indirizzati l-kwistjonijiet globali; is-sieħba għandhom ifittxu li jallinjaw il-pożizzjonijiet tagħhom permezz ta' koperazzjoni mill-qrib u b'konsultazzjoni sistematika qabel il-laqgħat tan-NU u ta' dawk ta' entitajiet internazzjonali oħra (eż. l-Organizzazzjoni tal-Kummerċ Dinji (WTO)) kif ukoll il-fora (eż. il-G20);
- (g) is-Shubija Strateġika għandha tenfasizza l-importanza dwar l-implimentazzjoni tal-proċess ta' riforma adottat mis-Samit tan-NU fl-2005, inkluża r-riforma tal-entitajiet prinċipali tagħha;
- (h) is-sieħba għandhom ifittxu li jsaħħu l-prevenzjoni tal-kunflitti u l-kapaċitajiet ta' mmaniġġjar tal-kriżijiet fin-NU, f'organizzazzjonijiet reġjonali u fil-livell bilaterali, kif ukoll jikkordinaw l-isforzi fl-operazzjonijiet tan-NU għaž-żamma tal-paċi u ta' stabilizzazzjoni;
- (i) is-Shubija Strateġika għandha tkun għodda li tippromwovi d-demokrazija u d-drittijiet tal-bniedem, l-istat tad-dritt u l-governanza tajba fil-livell globali; is-sieħba għandhom jikkoperaw ukoll fil-Kunsill għad-Drittijiet tal-Bniedem tan-NU u fit-Tielet Kumitat tal-Assemblea Ġenerali tan-NU biex jippromwovu d-drittijiet tal-bniedem fid-dinja kollha;
- (j) is-sieħba għandhom ikomplu jaħdmu biex tissaħħaħ is-sistema tal-kummerċ multilaterali fil-livell tad-WTO. bil-kriżi finanzjarja globali attwali, u r-rabtiet mill-qrib bejn il-finanzi u l-kummerċ, il-protezzjonizmu għandu jiġi evitat; is-sieħba għandhom jikkoperaw bil-ghan li jikkontribwixxu għall-konkluzjoni b'suċċess tan-negozjati tal-Aġenda ta' Żvilupp ta' Doha;
- (k) is-Shubija Strateġika għandha tintuża biex tippromwovi l-koperazzjoni bejn is-sieħba f'fora internazzjonali oħra, bħall-Bank Dinji, il-Fond Monetarju Internazzjonali u l-G20, lejn is-sejba ta' soluzzjonijiet għall-kriżi finanzjarja globali attwali, li wriet il-bżonn urgenti li tkun riformata l-istruttura finanzjarja internazzjonali;
- (l) l-opinjoni li ngħatat fil-Komunikazzjoni tal-Kummissjoni tat-18 ta' Settembru 2008 bit-titolu "Il-Multilingwizmu: vantaġġ għall-Ewropa u impenn komuni"(COM(2008)0566), li tenfasizza l-valur strateġiku għall-UE tad-"dimensjoni esterna tal-multilingwizmu" fid-dinja globalizzata tal-lum, għandha

tkun imsaħħa; il-fatt li "ċerti lingwi tal-UE huma mitkellma f'numru kbir ta' Stati mhux Membri f'kontinenti differenti", li "jikkostitwixxu rabta importanti bejn il-popli u n-nazzjonijiet" u "għodda ta' komunikazzjoni siewja għan-negozju" b'mod partikolari fi "swieq godda bħall-Brazil", u għandu jkun affermat li huma għodda ta' siwi rilevanti għall-koperazzjoni u l-iżvilupp ukoll;

- (m) is-sieħba għandhom jaħdmu flimkien biex jindirizzaw l-isfidi l-aktar urgenti fil-livell dinji fil-qasam tal-paċi u tas-sigurtà, inkluż *inter alia*, id-dizarm, in-nonproliferazzjoni u l-kontroll tal-armi, speċjalment dawk nukleari, kimiċi u bijoloġiċi u l-mezzi li bihom jitwasslu, il-korruzzjoni, il-kriminalità organizzata transnazzjonali u, b'mod speċifiku t-traffikar tad-droga, il-ħasil tal-flus, it-traffikar tal-armi żgħar, l-armi ħfief u l-munizzjoni, it-traffikar tan-nies kif ukoll it-terroriżmu; huma għandhom juru impenn shiħ fil-Mekkaniżmu dwar id-Drogi tal-UE-LAC;
- (n) is-sieħba għandhom jaħdmu mill-qrib biex jipromwovu u jimplimentaw l-Għanijiet ta' Żvilupp għall-Millennju biex jindirizzaw il-problema tal-faqar u l-inugwaljanzi ekonomiċi u soċjali fil-livell globali; huma għandhom isaħħu l-koperazzjoni fil-qasam tal-ġajjn għall-iżvilupp, inkluża l-ġajjn triangolari, u għandhom jaħdmu flimkien ukoll kontra t-terroriżmu internazzjonali, it-traffikar tad-droga u l-kriminalità;
- (o) l-isforzi tal-Brazil biex jilhaq l-Għanijiet ta' Żvilupp tal-Millennju (MDGs) għandhom jintlaqgħu b'sodisfazzjon, u għandu jiġi kkongratulat u għall-iżviluppi pożittivi f'oqsma bħal ma huma t-tnaqqis tal-faqar, it-tnaqqis ta' nutrizzjoni ħażina lit-tfal, u l-edukazzjoni bażika; għandu jkun enfasizzat li l-Brazil għad għandu bżonn jagħmel sforzi konsiderevoli biex jilhaq l-MDGs kollha sal-2015, pereżempju billi jiżgura kwalità suffiċjenti fl-edukazzjoni bażika għall-bniet u s-subien kollha u jkompli jnaqqas il-mortalità tat-tfal taħt il-ħames snin; jiġbed l-attenzjoni għall-fatt li l-promozzjoni tal-ugwaljanza bejn is-sessi hija dritt fundamentali u strument għall-kisba tal-MDGs li jeħtieġ li jkun preżenti fis-Šhubija Strategika bejn l-UE u l-Brazil;
- (p) għandu jkun innutat li, minkejja l-iżvilupp ekonomiku u l-akkumulazzjoni tal-ġid, il-Brazil għad għandu numru kbir ta' nies foqra; jishaq fuq il-ħtieġa li jiġi appoġġjat il-gvern Braziljan fl-isforzi tiegħu biex jindirizza l-faqar fl-ifqar reġjuni u fl-ifqar livelli tas-soċjetà, filwaqt li jitqies il-fatt li 65% tal-ifqar Braziljani huma suwed jew b'etniċità mħallta, filwaqt li 86% ta' dawk fl-aktar klassi privileġġjata huma bojod;
- (q) is-Šhubija Strategika għandha tinkludi forum għad-dibattitu u għall-iskambju tal-aħjar prattiki tas-sieħba dwar il-koeżjoni soċjali u reġjonali; f'dan ir-rigward, l-impatt verament pożittiv tal-programm Braziljan "Bolsa Familia" fit-tnaqqis tal-faqar tal-pajjiż u ż-żieda tal-indikaturi fil-qasam tal-iżvilupp uman għandu jiġi rikonoxxut;
- (r) djalogu miftuħ dwar l-immigrazzjoni għandu jkun stabbilit, bl-għoti ta' prijorità għall-kwistjonijiet ta' migrazzjoni regolari u irregolari, flimkien mal-harsien tad-drittijiet tal-bniedem tal-immigranti u l-faċilità biex jintbagħtu l-flus;

- (s) is-sieħba għandhom jaħdmu flimkien f'fora internazzjonali għall-avvanz tat-taħditiet bil-għan li fl-2009 tigi ffirmata fteħima globali u komprensiva għal wara l-2012, dwar il-bidla tal-klima, ibbażata b'mod partikolari fuq il-prinċipju tar-responsabilitajiet komuni iżda differenzjati;
- (t) is-sieħba għandhom ukoll jaħdmu mill-qrib għall-implimentazzjoni tal-Konvenzjoni dwar id-Diversità Bijoloġika u għall-kisba tal-mira tal-bijodiversità għall-2010;
- (u) is-sieħba għandhom isaħħu l-koperazzjoni internazzjonali dwar il-konservazzjoni u l-immaniġġjar sostenibbli tat-tipi kollha ta' foresti, inkluża l-foresta tal-Amazunja; huma għandhom iwettqu skambji tal-aħjar Prattiki dwar l-immaniġġjar tal-foresti sostenibbli u l-infurzar tal-liġi dwar il-foresti;
- (v) is-sieħba għandhom jiżviluppaw teknoġiji tal-enerġija b'uzu baxx ta' karbonju u jiżguraw il-produzzjoni sostenibbli kif ukoll jużaw l-enerġiji rinnovabbli, inklużi l-bijofjuwils sostenibbli li ma jaffettwawx il-produzzjoni tal-prodotti tal-ikel u l-bijodiversità; huma għandhom iżidu l-perċentwal tal-enerġiji rinnovabbli fl-enerġija globali tagħhom, jippromwovu l-effiċjenza tal-enerġija u l-aċċess għall-enerġija u jiksbu sigurtà ikbar tal-enerġija;
- (w) koperazzjoni fir-riċerka nukleari għandha tissaħħaħ sabiex il-Brazil ikun jista' jippartecipa fil-proġett ITER (Reattur Esperimentali Internazzjonali Termonukleari) li jikkonċerna l-generazzjoni tal-enerġija termonukleari;
- (x) jagħti l-appoġġ tiegħu għall-isforzi tal-Brazil biex jikkumbatti l-AIDS b'mediċini rħas, u jistieden lill-UE biex tkompli tinvestiga dwar il-liċenzji obbligatorji għal mediċini maħsuba għal mard pandemiku traskurat li jbatu minnu n-nies foqra;
- (y) l-ammont disponibbli fil-qafas tal-Istrument ta' Koperazzjoni għall-Iżvilupp (DCI) għall-Brazil għandu jintuża għal miżuri li jappoġġjaw il-Brazil fil-għieda tiegħu kontra l-faqar u għall-kisba tal-MDGs u miżuri oħra li jistgħu jitqiesu bħala għajjnuna ġenwina għall-iżvilupp, bħal fil-qasam ambjentali;
- (z) id-djalogi eżistenti għandhom jissaħħu, u djalogi ġodda għandhom jitnedew b'mod partikolari għall-ambjent u l-iżvilupp sostenibbli, l-enerġija, it-trasport, is-sigurtà tal-ikel, ix-xjenza u t-teknoloġija, is-soċjetà tal-informazzjoni, l-impjegi u l-kwistjonijiet soċjali, il-finanzi u l-makroekonomija, l-iżvilupp reġjonali, il-kultura u l-edukazzjoni;
- (aa) is-Shubija Strateġika għandha tinkoraġġixxi kuntatti bejn l-organizzazzjonijiet tas-soċjetà ċivili, fora għall-imsieħba kummerċjali u soċjali, u għandha tippromwovi l-iskambji fuq livell edukattiv u kulturali;
- (ab) azzjonijiet favur is-shubija bejn l-UE u l-Brazil, għarfien u fteħim reċiproku u programmi ta' skambju għandhom jiġu ffinanzjati minn strument apparti mid-DCI;
- (ac) is-Shubija Strateġika għandha tipprovdi għat-twaqqif ta' djalogu regolari strutturat bejn il-Membri tal-Kungress Nazzjonali Braziljan u dak tal-Membri tal-Parlament

Ewropew;

- (ad) għandu jsir provvediment għall-istituzzjonijiet tal-UE u l-Gvern Braziljan biex il-Parlament Ewropew u l-EuroLat jiġu pprovduti b'taġrif regolari u dettaljat dwar il-qagħda tas-Shubija Strateġika;
2. Jagħti istruzzjonijiet lill-President tiegħu biex iressaq din ir-rakkomandazzjoni lill-Kunsill u, għall-informazzjoni, lill-Kummissjoni u lill-gvernijiet u l-parlamenti tal-Istati Membri tal-Unjoni Ewropea, kif ukoll lill-President u l-Kungress Nazzjonali tar-Repubblika Federattiva tal-Brazil.



## NOTA SPJEGATTIVA

1. Id-djalogu bejn l-UE u l-Brazil twettaq primarjament fil-kuntest tal-Ftehma ta' Qafas ta' Koperazzjoni mal-Brazil, tal-Ftehma ta' Qafas ta' Koperazzjoni mal-Mercosur u n-negozjati bejn l-UE u l-Mercosur. Il-Brazil kien l-aħħar pajjiż tal-BRIC li involva ruħu f'Samit mal-UE.
2. Apparti l-intensifikazzjoni u d-diversifikazzjoni tar-relazzjonijiet tagħhom, u anki meta jitqies l-irwol ekonomiku u politiku emergenti li għandu l-Brazil fil-livell reġjonali u globali, **fl-I Samit bejn l-UE u l-Brazil**, li sar f'Liżbona fl-4 ta' Lulju 2007, iż-żewġ naħat qablu li jsaħħu r-relazzjoni bilaterali twila tagħhom billi jniedu **Shubija Strateġika** komprensiva.

Dan il-pass il-ġdid lejn relazzjoni aktar mill-qrib bejn l-UE u l-Brazil huwa bbażat fuq ir-rabtiet storiċi, kulturali u ekonomiċi tagħhom u l-valuri u twemmin komuni, inklużi inter alia, id-demokrazija, l-istat ta' dritt, il-promozzjoni tad-drittijiet tal-bniedem u l-libertajiet fundamentali, l-ekonomija bbażata fuq is-suq u l-koeżjoni soċjali, it-tħassib dwar il-bidla fil-klima u t-tfittxija għall-iżvilupp sostenibbli u l-gustizzja soċjali.

Is-Shubija Strateġika għandha tipprovdi ambitu komprensiv u thares 'il quddiem, u għalhekk tipprovdi valur miżjud veru kemm fir-rigward tal-Ftehma ta' Qafas ta' Koperazzjoni preżenti mal-Brazil, il-Ftehma ta' Qafas ta' Koperazzjoni mal-Mercosur, kif ukoll il-Ftehma ta' Assoċjazzjoni futura mal-Mercosur.

Għalhekk, Shubija Strateġika bhal din timplika djalogu politiku wiesa', sabiex tinkludi l-kwistjonijiet globali kollha ta' interess komuni, it-tiżni tal-koperazzjoni bilaterali u l-kontribuzzjoni għall-integrazzjoni reġjonali billi tkun iffacilitata l-konklużjoni tal-Ftehma ta' Assoċjazzjoni bejn l-UE u l-Mercosur.

3. Is-Shubija Strateġika bejn l-UE u l-Brazil għandha timpenja ruħha biex issaħħaħ **ir-relazzjoni bejn l-UE-Mercosur u l-EU-LAC** fi hdan il-qafas **tal-Assoċjazzjoni Strateġika Bi-Regjonali** stabbilita fis-Samits bejn l-UE u l-LAC.

Meta jitqies l-irwol ċentrali li l-Brazil għandu fil-proċessi ta' integrazzjoni tal-Amerika Latina u l-interess tal-UE li ssaħħaħ id-djalogu ma' dan ir-reġjun, l-UE tilqa' b'sodisfazzjon l-inizjattivi meħuda mill-Brazil biex tippromwovi l-integrazzjoni politika u ekonomika bejn il-pajjiżi tal-Amerika Latina. L-irwol kruċjali li għandu l-Brazil bhala l-promotur prinċipali tal-Unjoni tan-Nazzjonijiet Amerikani tan-Nofsinhar (il-UNASUR) stabbilita dan l-aħħar jixraq li jiġi rikonoxxut b'mod ċar.

B'dan l-isfond, is-Shubija Strateġika għandha ttejjeb **id-djalogu dwar kwistjonijiet reġjonali**, inkluż id-djalogu dwar it-tfixkil tal-paċi għal sorsi attwali u potenzjali fir-reġjun tal-LAC, u jista' jkollha rwol biex il-konflitti reġjonali jkunu evitati jew solvuti. Għandu jkun rikonoxxut li l-Brazil ilu jzomm l-irwol ta' medjatur b'suċċess fir-risoluzzjoni tal-konflitti reġjonali tal-LAC, ibbażat fuq prinċipji ta' sovranità nazzjonali, bla interferenza u newtralità, b'effett pożittiv fuq l-istabilità politika fir-reġjun.

Il-Brażil huwa wkoll protagonista prinċipali fis-suċċess tan-negozjati bejn **L-UE u l-Mercosur**, meta wieħed iżomm f'moħħu l-oġġettiv strateġiku tal-UE li tiffinalizza **Ftehma ta' Assoċjazzjoni** mal-aktar inizzjattiva ta' integrazzjoni reġjonali ta' suċċess fl-Amerika Latina sal-lum. Is-Shubija Strateġika għandha tipprovdi spinta ġdida f'dan ir-rigward, bħala għodda għall-integrazzjoni ulterjuri tar-relazzjonijiet ekonomiċi u kummerċjali interreġjonali u intrareġjonali, kif ukoll għall-espansjoni tad-djalogu politiku u tal-inizzjattivi ta' koperazzjoni.

### Sfidi globali u multilateralizmu

4. L-UE u l-Brażil għandhom jiffukaw l-aġenda politika u d-djalogu tas-Shubija għall-ħolqien ta' strateġiji kongunti mmirati biex jindirizzaw l-aktar **sfidi globali** urġenti jiġifieri l-paċi u s-sigurtà, id-demokrazija u d-drittijiet tal-bniedem, il-kriżi finanzjarja, il-bidla fil-klima, il-bijodiversità, is-sigurtà tal-enerġija, l-iżvilupp sostenibbli, il-ġlieda kontra l-faqar u l-esklużjoni.
5. L-UE u l-Brażil għandhom l-istess konvinzjoni **li azzjoni multilaterali effettiva bbażata fuq is-sistema tan-Nazzjonijiet Uniti** tkun l-aħjar mod biex ikunu affrontati dawn l-isfidi. Għal dan il-għan, għandu jkun hemm qbil u jiġi kkoordinat l-allinjament tal-pożizzjonijiet rispettivi tagħhom u d-dispożizzjoni ta' appoġġ reċiproku dwar kwistjonijiet pendenti permezz ta' konsultazzjoni profonda qabel il-laqgħat u l-konferenzi tan-Nazzjonijiet Uniti u dawk ta' entitajiet internazzjonali oħra (eż. id-WTO) u l-fora (eż. il-G20)
6. Fil-livell tan-NU, it-tmexxija Brażiljana tal-missjoni ta' zamma tal-paċi MINUSTAH f'Ħaiti, kif ukoll l-irwol tagħha bħala koordinatur tal-Kummissjoni għall-Bini tal-Paċi tan-NU (il-PBC) rigward il-Guinea-Bissau, turi d-disponibilità dejjem akbar tal-Brażil li jinvolvi ruħu attivament fl-inizzjattivi tan-NU. Meta jitqies l-involvement qawwi tal-UE f'dawn il-pajjiżi, hemm lok għal iżjed koperazzjoni u koordinazzjoni tal-isforzi biex jissahħu **l-inizzjattivi ta' paċi u stabilizzazzjoni** min-naħa tal-UE kif ukoll tal-Brażil. L-UE u l-Brażil għandhom jinvolvu ruħhom ukoll biex isahħu **l-prevenzjoni tal-kunflitti u l-kapaċitajiet tal-immaniġġjar tal-kriżijiet** fl-ambitu tan-NU, tal-organizzazzjonijiet reġjonali u fil-livell bilaterali.
7. L-UE u l-Brażil huma impenjati sew biex jipromwovu u jħarsu **d-drittijiet tal-bniedem u d-demokrazija, l-istat ta' dritt u t-tmexxija tajba**. Is-Shubija Strateġika għandha tintuża bħala għodda biex ikunu promossi u mharsa dawn il-valuri fundamentali fil-livell internazzjonali. Is-sieħba għandhom jikkoperaw ukoll kemm fil-Kunsill għad-Drittijiet tal-Bniedem tan-NU kif ukoll fit-Tielet Kumitat tal-Assemblea Ġenerali tan-NU biex jipromwovu d-drittijiet tal-bniedem fid-dinja kollha;
8. L-UE u l-Brażil għandhom jenfasizzaw l-importanza tal-implimentazzjoni tal-**proċess ta' riforma adottat mis-Samit tan-NU fl-2005**, inkluża r-riforma tal-entitajiet prinċipali tagħha. Din ir-riforma għandha tagħti enerġija mill-ġdid lin-NU sabiex tissahħaħ in-natura demokratika tagħha, ir-rappreżentattività, it-trasparenza, ir-responsabilità diretta u l-effiċjenza.
9. L-UE u l-Brażil għandhom ikomplu jaħdmu biex tissahħaħ **is-sistema tal-kummerċ**

**multilaterali fil-livell tad-WTO.** Bil-kriżi finanzjarja internazzjonali attwali, u r-rabtiet mill-qrib bejn il-finanzi u l-kummerċ, il-protezzjonizmu għandu jiġi evitat; għalhekk is-sieħba għandhom jikkoperaw aktar minn qatt qabel, bil-għan li jikkontribwixxu għall-konklużjoni b'suċċess tan-negozjati tal-Agenda ta' Żvilupp ta' Doha.

10. Is-Shubija Strateġika għandha tkun punt ta' tluq għall-promozzjoni tal-koperazzjoni bejn is-sieħba f'fora internazzjonali oħra bħall-Bank Dinji, l-IMF u l-G20. Dan tal-aħħar, taħt il-presidenza Brażiljana fl-2008, huwa forum li jista' jkollu rwol importanti ħafna lejn il-kisba ta' soluzzjonijiet għall-kriżi finanzjarja globali attwali, li wriet il-bżonn urġenti għal **riforma tal-istruttura finanzjarja internazzjonali.** Wasal iż-żmien għal azzjoni fuq livell globali li tirrevedi l-irwol tal-istituzzjonijiet internazzjonali fis-sorveljanza u r-regolamentazzjoni tas-swieq finanzjarji kif ukoll li l-istrutturi ta' governanza globali jiġu riformati sabiex ikunu evitati krizijiet fil-gejjieni.
11. **Il-paċi u s-sigurtà dinjija** huma fost l-aktar sfidi globali urġenti li jehtieġu sforzi u kompromessi mir-regjuni kollha tad-dinja. L-UE u l-Brażil iridu jaħdmu flimkien biex jaffrontaw id-diżarm, in-nonproliferazzjoni u l-kontroll tal-armi, speċjalment l-armi nukleari, kimiċi u bijoloġiċi kif ukoll il-mod kif jintużaw. Apparti dan, il-korruzzjoni, il-kriminalità organizzata transnazzjonali u, b'mod speċifiku, it-traffikar tad-drogi, il-ħasil tal-flus, it-traffikar tal-armi żgħar, l-armi ħfief u l-munizzjon, it-traffikar tan-nies kif ukoll it-terrorizmu għandhom jiġu diskussi fil-qafas tas-Sieħba Strateġiċi. Id-djalogu dwar kwistjonijiet illeċiti marbuta mad-drogi għandu jkun ibbażat fuq responsabilità reċiproka u għandu jimmira li jzid il-kapaċità tas-sieħba biex jaffrontaw il-problemi dinjija marbuta mad-drogi. Iż-żewġ sieħba għandhom juru impenn sħiħ lejn il-Mekkaniżmu ta' Koordinazzjoni u ta' Koperazzjoni dwar id-Droga bejn l-Unjoni Ewropea, l-Amerika Latina u l-Karibew;

### **L-Ghanijiet għall-Iżvilupp tal-Millennju , il-qerda tal-faqar, il-koeżjoni soċjali u reġjonali**

12. Il-qerda tal-faqar hija sfida globali ewlenija. L-UE u l-Brażil għandhom isaħħu l-koperazzjoni bil-għan li jiksbu l-**Ghanijiet għall-Iżvilupp tal-Millennju tan-Nazzjonijiet Uniti** qabel l-2015 u jimplementaw il-pjan ta' azzjoni tal-Konferenza Internazzjonali ta' Monterrey dwar l-Iffinanzjar għall-Iżvilupp.
13. Filwaqt li l-UE għandha esperjenza twila fil-provvista ta' għajjnuna għall-iżvilupp għall-pajjiżi li qed jiżviluppaw, il-Brażil ilu jzid is-sehem attiv tiegħu fil-koperazzjoni bejn il-pajjiżi tan-Nofsinhar, b'mod partikulari fir-rigward tal-pajjiżi ġirien tiegħu, il-pajjiżi Afrikani fejn jiġi mitkellem il-Portugiż u t-Timor tal-Lvant. Il-Brażil kien ukoll attiv fit-tnedija ta' inizjattivi multilaterali, bħall-"Azzjoni Globali kontra l-Ġuħ u l-Faqar" tan-NU.
14. Is-Shubija Strateġika tista' tippromwovi t-tnedija ta' inizjattivi komuni rigward il-**koperazzjoni għall-iżvilupp**, inkluża l-koperazzjoni triangolari. Fid-dawl tar-rabtiet sodi kulturali u storiċi li għandhom mal-Afrika, l-UE u l-Brażil jistgħu jqisu li jesploraw toroq għall-**koperazzjoni triangolari**, pereżempju ma' pajjiżi interessati oħra li qed jiżviluppaw fejn jiġi mitkellem il-Portugiż, bl-użu tal-Memorandum ta' Ftehim iffirmat bejn il-Kummissjoni Ewropea u l-Komunità tal-pajjiżi fejn jiġi mitkellem il-Portugiż (CPLP).

15. Is-Shubija Strateġika għandha tishaq ukoll fuq l-impenn tas-sieħba għall-**koeżjoni soċjali u reġjonali** u tafferma mill-ġdid li dan l-għan fil-fatt huwa kompatibbli ma' ekonomija bbażata fuq is-suq u li dawn huma forzi kumplementari. Is-Shubija Strateġika għandha tippovdi forum għad-dibattitu u l-iskambju ta' fehmiet dwar l-aħjar Prattiki rigward il-koeżjoni soċjali u reġjonali għall-benefiċċju taż-żewġ reġjuni.

### **Il-migrazzjoni, ftehimta dwar it-tnehhija tal-htieġa ta' viża għal żjara qasira**

16. Il-migrazzjoni hija u se tibqa' kwistjoni ewlenija fid-dibattitu tal-politika interreġjonali, filwaqt li jitqiesu żviluppi u inizjattivi futuri tal-politika Ewropea dwar l-immigrazzjoni. Is-Shubija Strateġika għandha, fid-dawl tad-Dikjarazzjoni ta' Lima, tippromwovi **djalogu wiesa' dwar il-migrazzjoni**, li jkopri l-migrazzjoni regolari u irregolari, l-iffacilitar tal-proċess biex jintbagħtu l-flus, u, fl-aħhar iżda mhux l-inqas, il-ħarsien tad-drittijiet tal-bniedem għall-migranti.
17. Il-Parlament Ewropew jilqa' t-tnehdija ta' negozjati għal ftehim dwar it-**tnehhija tal-htieġa ta' viża għal żjara qasira** bejn il-Komunità Ewropea u l-Brazil u jstenna bil-herqa li dan il-ftehim jintlaħaq malajr. Ftehim ta' dan it-tip għandu jiżgura trattament indaqs għaċ-ċittadini kollha tal-UE u vvjaġġar li jkun hieles b'mod shiħ u reċiproku mill-htieġa ta' viża, kemm għaċ-ċittadini Ewropej kif ukoll għal daww Braziljani. Skont il-Protokoll 4 anness mat-Trattat ta' Amsterdam, ir-Renju Unit u l-Irlanda m'għandhomx ikunu marbuta bi ftehimta ta' dan it-tip għat-tnehhija tal-viża. L-iffirmar ta' ftehim dwar it-tnehhija tal-htieġa ta' viża għal żjarat qosra jista' jitqies bħala pass lejn l-iffacilitar tal-moviment tal-persuni, bil-għan li jinkiseb l-iskop aħhari tal-iffirmar ta' Ftehimta ta' Shubija Interreġjonali Globali li tippovdi għall-moviment hieles tal-persuni.

### **L-iżvilupp sostenibbli: l-ambjent, il-bidla fil-klima, il-bijodiversità u l-enerġija**

18. Is-Shubija Strateġika għandha ssahħaħ il-koperazzjoni interreġjonali għall-**ħarsien tal-ambjent**. L-UE u l-Brazil għandhom jagħmlu hilitom flimikien għal azzjoni internazzjonali akbar fil-għieda kontra l-bidla fil-klima u d-diforestazzjoni u għall-ħarsien tal-bijodiversità.

Rigward il-**bidla fil-klima**, is-sieħba għandhom jgħaqqdu l-isforzi tagħhom f'fora internazzjonali għall-avvanz tat-taħditiet bil-għan li fl-2009 jiġi ffirmat ftehim globali u komprensiv għal wara l-2012, ibbażat b'mod partikulari fuq il-prinċipju ta' responsabilitajiet komuni iżda ddivrenzjati.

Is-sieħba għandhom ukoll jaħdmu mill-qrib għall-implimentazzjoni tal-**Konvenzjoni dwar id-Diversità Bijoloġika** u għall-kisba tal-mira tal-bijodiversità għall-2010. Barra minn hekk, għandhom jagħmlu hilitom biex jindirizzaw kwistjonijiet globali, bħall-ħarsien tal-foresti, b'mod partikulari l-Amazōnja, ir-rizorsi tal-ilma (filwaqt li titqies, fost fatturi oħra, l-Inizjattiva dwar l-Ilma tal-UE għall-Amerika Latina), it-tniġġis bil-merkurju u metodi mhux sostenibbli ta' konsum u produzzjoni.

19. L-UE u l-Brazil għandhom jikkoperaw biex jiżguraw il-produzzjoni u l-użu sostenibbli tal-**enerġija li tiġġedded**, inklużi l-**bijofjuwils sostenibbli**, u biex jiġu żviluppanti

teknoloġiji tal-enerġija b'livell baxx ta' karbonju. is-sieħba għandhom itejbu kemm l-effiċjenza tal-enerġija u kemm l-aċċess għall-enerġija, u jiksbu sigurtà oġġla rigward l-enerġija. Għandhom ukoll iżidu l-persentaġġ ta' enerġija li tiġġedded fit-taħlita globali ta' enerġija.

### **Relazzjonijiet ekonomiċi u kummerċjali**

20. Ir-relazzjonijiet kummerċjali bejn is-sieħba diġà huma intensi, billi l-Brazil huwa d-destinazzjoni ewlenija għall-esportazzjoni Ewropea għall-Amerika Latina u billi l-UE hija l-aktar sieħba kummerċjali importanti għall-Brazil. Madankollu, meta wieħed iqis il-livell relattivament għoli ta' protezzjoni attwali fis-suq tal-prodotti u s-servizzi Braziljani, is-sieħba għandhom ikomplu jespjoraw il-potenzjali għall-kummerċ interreġjonali kemm fl-Aġenda ta' Doha għall-Iżvilupp u kemm fin-negozjati bejn l-UE u l-Mercosur.
21. L-UE u l-Brazil għandhom jieħdu passi sabiex jiżguraw li aktar **liberalizzazzjoni tal-kummerċ u ffaċilitar tal-investiment** iheggu t-tkabbir ekonomiku u l-gid għar-regjuni ta' għom. Għalhekk huma għandhom jikkoperaw b'mod attiv għall-**konklużjoni b'suċċess tar-Rawnd tal-Aġenda tal-Iżvilupp ta' Doha tad-WTO**, bil-għan li jissahhu l-flussi tal-kummerċ fost u bejn il-pajjiżi żviluppanti u dawk li qed jiżviluppaw u jiġu promossi regoli kummerċjali effettivi.
22. Is-sieħba huma tal-fehma li l-**ftehimiet kummerċjali reġjonali** jikkomplementaw b'mod importanti s-Sistema Kummerċjali Multilaterali. Għalhekk, sabiex jitwessgħu u jissahhu l-flussi interreġjonali tal-kummerċ u tal-investiment, l-UE u l-Brazil għandhom jaħdmu flimkien biex fi żmien qasir jiffirmaw il-**Fteħima ta' Shubija bejn l-UE u l-Mercosur**, għan strateġiku li ma nkisibx minhabba nuqqas ta' progress fin-negozjati tal-kapitolu kummerċjali tiegħu.
23. Meta wieħed iqis l-importanza dejjem tikber tal-Brazil fl-ekonomija globali, l-irwol ċentrali tiegħu f'fora internazzjonali bħall-G20 u l-grupp ta' hidma tal-G8, u l-kriżi finanzjarja globali attwali, is-Shubija Strateġika għandha tipprovdi lok għal djalogu dwar **kwistjonijiet finanzjarji u makro-ekonomiċi**. Djalogu ta' dan it-tip, minbarra li jindirizza l-kwistjonijiet finanzjarji u ekonomiċi li għadhom mhux solvuti, għandu jagħti lok ukoll għal dibattitu dwar ir-riformi strutturali mmirati lejn it-tkabbir sostenibbli u l-koeżjoni soċjali.
24. L-appoġġ tal-Bank Ewropew tal-Investiment għall-proġetti ta' żvilupp sostenibbli tal-Brazil u l-koperazzjoni mal-Bank Nazzjonali Braziljan tal-Iżvilupp Ekonomiku u Soċjali (BNDES) ukoll għandhom jiġu mhegga mis-sieħba.

### **Koperazzjoni u djalogi fil-qasam tal-Politika Settorjali**

25. Is-Shubija Strateġika għandha tagħti kontribut fit-tiżiħ tad-djalogi eżistenti u t-tneđija ta' djalogi godda rigward il-**politiki settorjali**, fosthom dwar l-ambjent u l-iżvilupp sostenibbli, l-enerġija, it-trasport, is-sigurtà tal-ikel, ix-xjenza u t-teknoloġija, is-soċjetà tal-informazzjoni, l-impjeg u l-kwistjonijiet soċjali, l-iżvilupp reġjonali, il-kultura u l-edukazzjoni;

26. Rigward ix-xjenza u t-teknoloġija, għandha tiġi enfasizzata l-ispinta għall-koperazzjoni fil-fond mogħtija mill-ftehimta relevanti bejn l-UE u l-Brazil li ilha fis-seħħ mill-2006. L-UE għandha l-hsieb ukoll li twaqqaf shubija mal-Brazil fil-qasam tar-riċerka dwar l-enerġija mill-fużjoni. Għal dan il-għan, f'Lulju 2008, ingħatat awtorizzazzjoni mill-Kunsill sabiex il-Kummissjoni tiftaħ in-negozjati dwar ftehimta ta' koperazzjoni bejn il-Komunità Ewropea għall-Enerġija Atomika u l-Brazil.

**Il-partecipazzjoni tal-organizzazzjonijiet tas-soċjetà ċivili, is-sieħba kummerċjali u soċjali, l-iskambji edukattivi u kulturali**

27. Jeħtieġ li jkun hemm kuxjenza u ftehim taż-żewġ kulturi u ż-żewġ soċjetajiet fuq bażi reċiproka, sabiex tissaħħaħ ir-relazzjoni bejn l-UE u l-Brazil. Dan jimplika li jitheggu l-kuntatti bejn l-organizzazzjonijiet tas-soċjetà ċivili, l-għaqdiet kummerċjali u l-fora tas-sieħba soċjali (inklużi t-trejdjunjins) u l-iskambji fuq livell edukattiv u kulturali. Pereżempju, is-Shubija Strateġika għandha tappoġġja l-espansjoni tal-koperazzjoni bejn l-UE u l-Brazil fl-edukazzjoni għolja billi tintensifika l-iskambji universitarji fil-qafas ta' Erasmus Mundus u skemi oħra binazzjonali u bireġjonali, bħaz-Zona Komuni tal-Edukazzjoni Għolja ALCUE. Barra minn hekk, għandha tiġi żviluppata l-koperazzjoni fil-qafas tal-Konvenzjoni tal-UNESCO dwar il-Ħarsien u l-Promozzjoni tad-Diversità tal-Espressjonijiet Kulturali.

18.9.2008

**PROPOSTA GĦAL RAKKOMANDAZZJONI LILL-KUNSILL (B6-0449/2008)**

imressqa skont l-Artikolu 114(1) tar-Regoli ta' Proċedura,

minn Véronique De Keyser

f'isem il-Grupp PSE

dwar Shubija Strateġika bejn l-Unjoni Ewropea u l-Brazil

*Il-Parlament Ewropew,*

- wara li kkunsidra t-Titolu V tat-Trattat tal-Unjoni Ewropea,
- wara li kkunsidra l-Ftehma ta' Qafas ta' Koperazzjoni bejn il-Komunità Ewropea u r-Repubblika Federali tal-Brazil<sup>1</sup>,
- wara li kkunsidra l-Ftehma ta' Qafas ta' Koperazzjoni Interreġjonali bejn l-Unjoni Ewropea u l-Istati Membri tagħha min-naħa l-waħda, u s-Suq Komuni tan-Nofsinhar u l-Istati Membri tiegħu, min-naħa l-oħra<sup>2</sup>,
- wara li kkunsidra r-risoluzzjoni tiegħu tal-15 ta' Novembru 2001 dwar Assoċjazzjoni Globali u Strateġija Komuni għar-relazzjonijiet bejn l-Unjoni Ewropea u l-Amerika Latina<sup>3</sup>,
- wara li kkunsidra r-Risoluzzjoni tiegħu tas-27 ta' April 2006 dwar Assoċjazzjoni msahha bejn l-Unjoni Ewropea u l-Amerika Latina<sup>4</sup>,
- wara li kkunsidra l-Komunikazzjoni tal-Kummissjoni bl-isem 'Lejn Shubija Strateġika bejn l-UE u l-Brazil' (COM(2007)281 finali, tat-30 ta' Mejju),
- wara li kkunsidra d-Dikjarazzjoni Kongunta tal-I Samit bejn l-UE u l-Brazil, li sar f'Lizbona fl-4 ta' Lulju 2007,
- wara li kkunsidra r-risoluzzjoni tiegħu tal-24 ta' April 2008 dwar il-V Samit bejn l-Amerika Latina, il-Karibew u l-Unjoni Ewropea f'Lima<sup>5</sup>,
- wara li kkunsidra d-dikjarazzjoni ta' Lima waqt il-V Samit bejn l-Amerika Latina, il-Karibew u l-Unjoni Ewropea f'Lima, il-Peru', fis-16 ta' Mejju 2008,

---

<sup>1</sup> ĠU L 262, 1.11.1995, p. 54.

<sup>2</sup> ĠU L 69 tal-19.3.1996, p. 4.

<sup>3</sup> ĠU C 140 E, 13.6.2002, p. 569.

<sup>4</sup> ĠU C 296 E, 13.6.2002, p. 123.

<sup>5</sup> Testi Adottati, P6\_TA(2008)0117.

- wara li kkunsidra l-Artikolu 114(1) tar-Regoli ta' Proċedura tiegħu,
  - A. billi l-I Samit bejn l-Unjoni Ewropea u l-Brażil sar f'Liżbona fl-4 ta' Lulju 2007, u introduċa s-Shubija Strateġika bejn l-Unjoni Ewropea u l-Brażil, fuq il-bażi tar-rabtiet storiċi, kulturali u ekonomiċi mill-qrib tagħhom,
  - B. billi ż-żewġ imsieħba għandhom l-istess valuri u prinċipji fundamentali bħad-demokrazija, l-istat tad-dritt, il-promozzjoni tad-drittijiet tal-bniedem u l-libertajiet fundamentali u l-ekonomija tas-suq, li jikkostitwixxu l-prekundizzjonijiet bażiċi sabiex tiġi żviluppata s-Shubija Strateġika,
  - C. billi l-introduzzjoni tas-Shubija Strateġika bejn l-Unjoni Ewropea u l-Brażil se tfisser spinta sinifikanti biex sas-sena 2012 tiġi stabbilita Żona ta' Shubija Globali Interreġjonali Ewro-Latinamerikana mressqa mill-Parlament fir-risoluzzjoni tiegħu tas-27 ta' April 2006,
  - D. billi t-twaqqif tal-Assemblea Parlamentari Ewro-Latinamerikana (EuroLat) kien pass deċiżiv lejn it-tishih tal-legittimità demokratika u d-dimensjoni politika tar-relazzjonijiet bejn l-UE u l-Amerika Latina, u billi l-adeżjoni futura għal din l-Assemblea tal-Parlament tal-Mercosur se ssaħħah dan tal-aħħar fl-irwol tiegħu bħala forum permanenti għad-djalogu politiku bejn iż-żewġ reġjuni,
1. Jippreżenta dawn ir-rakkomandazzjonijiet lill-Kunsill:
    - a) Is-Shubija Strateġika bejn l-UE u l-Brażil għandha tkun parti mill-approċċ bireġjonali lejn u l-ħarsien globali tar-relazzjonijiet bejn l-Unjoni Ewropea, l-Amerika Latina u l-Karibew, li hija l-bażi tal-Assoċjazzjoni Strateġika Bireġjonali li giet deċiża fis-Samits bejn l-UE, l-Amerika Latina u l-Karibew;
    - b) Il-mekkanizmi speċjali għal djalogu politiku li tqajmu mis-Shubija Strateġika bejn l-UE u l-Brażil għandhom jagħtu spinta qawwija għar-relazzjonijiet ma' u bejn il-proċessi varji ta' integrazzjoni reġjonali, il-ħarsien tal-valuri u l-punti li jikkonċernaw l-Assoċjazzjoni Strateġika u t-tishih tal-multilateralizmu fl-isfera tar-relazzjonijiet internazzjonali;
    - c) Is-Shubija Strateġika għandha tipprovdi valur miżjud reali sew fir-rigward tad-dispożizzjonijiet tal-Ftehim ta' Qafas ta' Koperazzjoni attwali mal-Brażil, il-Ftehim ta' Qafas ta' Koperazzjoni mal-Mercosur, kif ukoll il-Ftehim ta' Assoċjazzjoni futura mal-Mercosur;
    - d) Is-Shubija Ekonomika għandha tibda topera mill-aktar fis billi tadotta pjan ta' azzjoni kongunt fis-Samit li jmiss bejn l-UE u l-Brażil, skedat għal Diċembru 2008;
    - e) Il-kwistjonijiet ċentrali li fuqhom se jiffokaw l-aġenda politika u d-djalogu politiku tas-Shubija għandhom jiġu identifikati, inkluża l-promozzjoni tal-istrateġiji kongunti biex isolvu l-isfidi fuq livell dinji, b'mod speċjali rigward il-paċi u s-sigurtà, id-demokrazija u d-drittijiet tal-bniedem, il-bidla fil-klima, id-diversità bijoloġika, is-sigurtà tal-enerġija u l-iżvilupp sostenibbli, u l-ġlieda kontra l-faqar u l-eskluzjoni;
    - f) Għandu jiġi enfasizzat li l-aħjar mod kif jinghelbu l-kwistjonijiet dinjija huwa l-multilateralizmu effettiv iffukat fuq is-sistema tan-Nazzjonijiet Uniti; iż-żewġ sieħba



għandhom jippruvaw iqarrbu l-pożizzjonijiet tagħhom lejn xulxin b'koperazzjoni aktar mill-qrib u konsultazzjoni sistematika qabel il-laqgħat tan-Nazzjonijiet Uniti u dawk tal-korpi internazzjonali l-oħra;

g) Iz-żewġ siehba għandhom jaħdmu flimkien biex jegħlbu l-isfidi l-aktar urġenti fil-livell dinji fil-qasam tal-paċi u tas-sigurtà u dwar kwistjonijiet bħad-diżarm, in-nonproliferazzjoni u l-kontroll tal-armi, il-kriminalità organizzata transnazzjonali u b'mod speċifiku t-traffikar tad-droga, il-ħasil tal-flus, it-traffikar tal-armi zgħar, l-armi ħfief u l-munizzjon, it-traffikar tan-nies, u t-terroriżmu; is-siehba għandhom juru inpenn shiħ lejn il-Mekkanizmu ta' Koordinazzjoni u ta' Koperazzjoni dwar id-Droga tal-Unjoni Ewropea, l-Amerika Latina u l-Karibew;

h) is-siehba għandhom jerġgħu jaffer maw l-impenn tagħhom biex jikkollaboraw aktar mill-qrib dwar il-promozzjoni u l-implimentazzjoni tal-Għanijiet għall-Iżvilupp tal-Millennju u t-tishiħ tal-koperazzjoni fil-qasam tal-ghajnuna għall-iżvilupp, inkluża l-koperazzjoni triangolari; is-siehba jehtieg li jiġġieldu l-faqar u jagħmlu progress fid-dibattitu dwar il-koeżjoni soċjali fi ħdan il-qafas tar-relazzjonijiet bejn l-UE u l-pajjiżi tal-Amerika Latina u l-Karibew;

i) Għandu jsir djalogu b'firxa wiesgħa dwar il-migrazzjoni, li fih il-kwistjonijiet dwar l-immigrazzjoni illegali u l-possibilitajiet għal migrazzjoni legali għandhom jiġu fuq quddiem, flimkien mal-protezzjoni tad-drittijiet tal-bniedem u l-migrazzjoni tal-ħaddiema;

j) Id-djalogi eżistenti għandhom jissahhu, u djalogi godda għandhom jitnedew b'mod partikolari għall-politiki tas-setturi dwar l-ambjent u l-iżvilupp sostenibbli, l-enerġija, it-trasport, is-sigurtà tal-ikel, ix-xjenza u t-teknoloġija, is-soċjetà tal-informazzjoni, l-impjieġ u l-kwistjonijiet soċjali, l-iżvilupp reġjonali, il-kultura u l-edukazzjoni;

k) Għandu jkun hemm dispożizzjonijiet sabiex l-Istituzzjonijiet tal-Unjoni Ewropea u l-Gvern tar-Repubblika Federali tal-Brazil jipprovdu lill-Parlament Ewropew u lill-Assemblea Parlamentari Ewro-Latinamerikana b'informazzjoni regolari u dettaljata dwar l-istat tas-Shubija Strateġika u l-implimentazzjoni tax-xogħol li qed isir fi ħdan is-Shubija;

2. Jagħti istruzzjonijiet lill-President tiegħu biex iressaq din ir-rakkomandazzjoni lill-Kunsill u, għall-informazzjoni, lill-Kummissjoni, u lill-Gvernijiet tal-Istati Membri tal-Unjoni Ewropea.

22.1.2009

## OPINJONI TAL-KUMITAT GĦALL-IŻVILUPP

għall-Kumitat għall-Affarijiet Barranin

dwar proposta għal rakkomandazzjoni tal-Parlament Ewropew lill-Kunsill dwar is-  
Shubija Strateġika bejn l-UE u l-Brazil  
(2008/2288(INI))

Rapporteur għal opinjoni: Juan Fraile Cantón

### SUGĠERIMENTI

Il-Kumitat għall-Iżvilupp jistieden lill-Kumitat għall-Affarijiet Barranin, bhala l-kumitat responsabbli, biex jinkorpora s-suggerimenti li ġejjin fil-mozzjoni għal riżoluzzjoni tiegħu:

1. Jilqa' l-irwol dejjem akbar tal-Brazil fix-xena internazzjonali, it-tkabbir tal-ekonomija tiegħu u r-relazzjonijiet ekonomiċi b'saħħithom bejn l-UE u l-Brazil;
2. Iqis l-ewwel Samit bejn l-UE u l-Brazil li sar f'Liżbona fl-4 ta' Lulju 2007, li fih il-Brazil u l-UE qablu biex isahhu r-relazzjoni bilaterali tagħhom, li għandha tradizzjoni antika, u jinvolvu rwieħhom fi shubija strateġika, bhala pass politiku ta' importanza kbira;
3. Jappoġġja l-opinjoni li ngħatat fil-Komunikazzjoni tal-Kummissjoni tat-18 ta' Settembru 2008 bit-titlu "il-Multilingwiżmu: vantaġġ għall-Ewropa u impenn komuni"(COM(2008)0566), li jenfasizza l-valur strateġiku għall-UE tad-"dimensjoni esterna tal-multilingwiżmu" fid-dinja globalizzata tal-lum; itenni l-fatt li "ċerti lingwi tal-UE huma mitkellma f'numru kbir ta' Stati mhux Membri f'kontinenti differenti", li jikkostitwixxu holqa importanti bejn il-popli u n-nazzjonijiet" u "għodda ta' komunikazzjoni siewja għan-negozju" b'mod partikolari fi "swieq godda bhall-Brazil", u li huma għodda ta' siwi rilevanti għall-koperazzjoni u l-iżviluppp ukoll;
4. Jinnota li, minkejja l-iżvilupp ekonomiku u l-akkumulazzjoni tal-gid, il-Brazil għad għandu numru kbir ta' nies foqra; Jishaq fuq il-htieġa li jiġi appoġġjat il-gvern Braziljan fl-isforzi tiegħu biex jindirizza l-faqar fl-ifqar reġjuni u fl-ifqar livelli tas-soċjetà, filwaqt li jitqies il-fatt li 65% tal-ifqar Braziljani huma suwed jew b'etniċità mħallta, filwaqt li 86% ta' dawk fl-aktar klassi privileġġjata huma bojod;

5. Jilqa' l-isforzi tal-Brazil biex jilhaq l-Ghanijiet tal-Millennju għall-Iżvilupp (MDGs), u jifrahlu għall-iżviluppi pozittivi f'oqsma bħal ma huma t-tnaqqis tal-faqar u tal-għadd tat-tfal b'nuqqas ta' ikel sustanzjuż, u l-edukazzjoni bażika; Jenfasizza li l-Brazil għad għandu bżonn jagħmel sforzi konsiderevoli biex jilhaq l-MDGs kollha sal-2015, pereżempju billi jiżgura kwalità suffiċjenti fl-edukazzjoni bażika għall-bniet u s-subien kollha u jkompli jnaqqas il-mortalità tat-tfal taht il-ħames snin; Jiġbed l-attenzjoni għall-fatt li l-promozzjoni tal-ugwaljanza bejn is-sessi hija dritt fundamentali u strument għall-kisba tal-MDGs li jeħtieġ li jkun preżenti fis-Shubija Strateġika bejn l-UE u l-Brazil;
6. Ifakkar fil-problemi tad-drittijiet tal-bniedem fil-Brazil li għad ma nstabilhomx tarf u jistieden kemm lill-awtoritajiet Braziljani kif ukoll lill-Unjoni Ewropea biex iżidu u jikkoordinaw l-isforzi tagħhom biex iwaqqfu x-xogħol imjassar, b'mod partikulari fil-produzzjoni tal-kannamieli taz-zokkor;
7. Jagħti l-appoġġ tiegħu għall-isforzi tal-Brazil biex jikkumbatti l-AIDS b'medicini rhas, u jistieden lill-UE biex tkompli tinvestiga dwar il-liċenzji obbligatorji għal medicini maħsuba għal mard pandemiku traskurat li jbatu minnu n-nies foqra;
8. Jiġbed l-attenzjoni għall-fatt li d-diforestazzjoni u l-espansjoni tal-biedja fuq skala kbira wasslu għal telf ta' bijodiversità f'żoni kbar; jinnota li l-bidla globali fil-klima u d-diforestazzjoni jistgħu jwasslu għal konsegwenzi katastrofiċi għall-foresta tropikali u r-reġjun kollu u għalhekk jišhaq fuq l-importanza tal-integrazzjoni tal-bidla tal-klima globali fl-istrateġiji ta' koperazzjoni filwaqt li jiżgura d-drittijiet u l-partecipazzjoni tal-indiġeni u ta' popli oħra dipendenti mill-foresta;
9. Jitlob lill-awtoritajiet Braziljani biex iżommu bilanċ bejn is-sorsi ta' enerġija li tiġgedded u s-sigurtà globali tal-ikel; jenfasizza, għalhekk, li jeħtieġ li l-pajjiż ikun involut fi strateġija fuq medda ta' żmien twil għall-iżvilupp sostenibbli u l-produzzjoni ta' agrofjuwils avanzati għall-konsum lokali, billi jiġu evitati l-monokulturi li jkollhom effetti qerrieda fuq l-ambjent;
10. Jinsisti li l-ammont disponibbli fil-qafas tal-Istrument ta' Koperazzjoni għall-Iżvilupp (DCI) għall-Brazil għandu jintuza għal miżuri li jappoġġjaw il-Brazil fil-ġlieda tiegħu kontra l-faqar u għall-kisba tal-MDGs u miżuri oħra li jistgħu jitqiesu bħala għajnuna ġenwina għall-iżvilupp, pereżempju fil-qasam ambjentali;
11. Iqis li azzjonijiet favur is-shubija bejn l-UE u l-Brazil, għarfien u ftehim reċiproku u programmi ta' skambju għandhom jiġu ffinanzjati minn strument appartat mid-DCI.

## RIŻULTAT TAL-VOTAZZJONI FINALI FIL-KUMITAT

<b>Data tal-adozzjoni</b>	21.1.2009
<b>Riżultat tal-votazzjoni finali</b>	+: 28 -: 0 0: 0
<b>Membri preżenti għall-votazzjoni finali</b>	Margrete Auken, Thijs Berman, Josep Borrell Fontelles, Danutë Budreikaitë, Marie-Arlette Carlotti, Thierry Cornillet, Corina Crețu, Koenraad Dillen, Beniamino Donnici, Fernando Fernández Martín, Juan Fraile Cantón, Alain Hutchinson, Filip Kaczmarek, Maria Martens, Luisa Morgantini, José Ribeiro e Castro, Toomas Savi, Frithjof Schmidt, Jürgen Schröder, Feleknas Uca, Anna Záborská, Jan Zahradil, Mauro Zani
<b>Sostitut(i) preżenti għall-votazzjoni finali</b>	Maria Berger, Raymond Langendries, Miguel Angel Martínez Martínez, Manolis Mavrommatis, Anne Van Lancker

## RIŻULTAT TAL-VOTAZZJONI FINALI FIL-KUMITAT

<b>Data tal-adozzjoni</b>	11.2.2009
<b>Riżultat tal-votazzjoni finali</b>	+: 56 -: 4 0: 3
<b>Membri preżenti għall-votazzjoni finali</b>	Sir Robert Atkins, Angelika Beer, Bastiaan Belder, André Brie, Colm Burke, Véronique De Keyser, Giorgos Dimitrakopoulos, Michael Gahler, Jas Gawronski, Georgios Georgiou, Alfred Gomolka, Richard Howitt, Jana Hybášková, Anna Ibrisagic, Ioannis Kasoulides, Metin Kazak, Maria Eleni Koppa, Helmut Kuhne, Joost Lagendijk, Willy Meyer Pleite, Francisco José Millán Mon, Pasqualina Napoletano, Annemie Neyts-Uyttebroeck, Vural Öger, Janusz Onyszkiewicz, Ria Oomen-Ruijten, Ioan Mircea Paşcu, João de Deus Pinheiro, Hubert Pirker, Samuli Pohjamo, Pierre Pribetich, Raúl Romeva i Rueda, Libor Rouček, Christian Rovsing, Flaviu Călin Rus, Jacek Saryusz-Wolski, György Schöpflin, Marek Siwec, Hannes Swoboda, Konrad Szymański, Charles Tannock, Inese Vaidere, Kristian Vigenin, Andrzej Wielowieyski, Jan Marinus Wiersma, Zbigniew Zaleski
<b>Sostitut(i) preżenti għall-votazzjoni finali</b>	Alexandra Dobolyi, Árpád Duka-Zólyomi, Martí Grau i Segú, Milan Horáček, Aurelio Juri, Alexander Graf Lambsdorff, Marios Matsakis, Yiannakis Matsis, Nickolay Mladenov, Alexandru Nazare, Doris Pack, Athanasios Pafilis, Jean Spautz
<b>Sostitut(i) (skont l-Artikolu 178(2)) preżenti għall-votazzjoni finali</b>	Emine Bozkurt, Ioannis Gklavakis, José Albino Silva Peneda, Antonios Trakatellis, Nikolaos Vakalis